



talb

**GHAL HAMIS
IX-XIRKA**

Edizzjoni mhejjija minn
Mons Arcisqof Charles J Scicluna

INTRODUZZJONI



Innu

TINA L-HLEWWA

ghal Hamis ix-Xirka

‘Tina l-hlewwa tal-ilsna tas-sema,
Biex il-gieh li jixraqlek naghtuk;
Qalb hanina, li taghder, li tahfer
Kif habbejtna nixtiequ nhobbuk.

R/. Qalb imqaddsa ta’ Ġesù,
Li b’salibek mifdijin:
Kebbes fina n-nar ta’ mhabbtek
Żommna mieghek imhaddnin.

Biex tifdina mill-jasar ewlieni,
Ta’ Missierek l-ghamara hallejt;
Int, li tgħaxxaq is-sema bi ġmielek,
Ta’ suritna fil-faqar inhbejt.

R/. Qalb imqaddsa ta’ Ġesù,
Li b’salibek mifdijin:
Kebbes fina n-nar ta’ mhabbtek
Żommna mieghek imhaddnin.

Mit-Tagħlim tal-Papa Benedittu XVI:

Kristu hu verament preżenti fostna fl-Ewkaristija. Il-preżenza tiegħu mhix xi haġa statika. Hija preżenza dinamika li taħkimna, biex hu jagħmilna tiegħu, biex iġegħelna nassimilawh. Kristu jgħidna lejha, hu jgħegħelna noħorġu minna nfusna biex jagħmilna haġa waħda miegħu. B’dal mod hu jintegrana fil-komunitajiet tal-aħwa... u l-komunjoni mal-Mulej hija dejjem komunjoni bejn l-aħwa. U aħna naraw il-ġmiel ta’ din il-komunjoni mogħtija lilna mill-Ewkaristija Mqaddsa.

(Omeliya f’Marisabella, Bari, 29 ta’ Mejju 2005).

Preciżament għax din hija realtà misterjuża li tiżboq il-fehma tagħna, m’għandniex għalfejn nistagħgħbu li illum bosta jsibuha bi tqila li jaċċettaw il-Preżenza Reali ta’ Kristu fl-Ewkaristija. Ma jistax ikun mod ieħor. Hekk baqgħu l-affarijiet sa mill-jum fis-Sinagoga ta’ Kafarnaum meta Ġesù kien stqarr li hu kien ġie biex jagħtina l-ġisem u d-demem tiegħu bħala ikel (Ġwanni 6, 26-58). Dak kien deher kliem iebes għal hafna mid-dixxipli tiegħu li semgħuh. Dakinhar, bħal-lum, l-Ewkaristija kienet sinjal ta’ kontradzzjoni. U dan ma jistax ikun mod ieħor għax il-misteru li Alla jsir laħam u jissagrifika ruħu biex isalva lid-dinja jqiegħed l-għerf tal-bniedem fi kriżi... Madankollu, b’fiduċja umli, il-Knisja tagħmel tagħha l-fidi ta’ Pietru u tal-Appostli l-oħra u xxandar magħhom, u aħna nistqarru: Mulej għand min se mmorru? Int għandek il-Kliem tal-ħajja ta’ dejjem (Ġwanni 6, 68). Ejjew anki aħna ngeddu l-istqarrija tal-fidi tagħna fi Kristu, ħaj u preżenti fl-Ewkaristija. Iva, din hija l-verità, li l-ħobż isir ġisem għalina, l-inbid isir demm.

(Omeliya, Corpus Domini, 7 ta’ Ġunju 2007).

Qari mill-Evangelju skont San Luqa (22, 19-20)

Imbagħad Ġesù ha l-hobż, radd il-ħajr, qasmu, newwilhulhom u qal: «Dan hu ġismi li jingħata għalikom; aghmlu dan b'tifkira tiegħi.» Hekk ukoll wara l-ikla ha l-kalċi u qal: «Dan il-kalċi huwa l-Patt il-Ġdid b'demmi, id-demmi li jixxerred għalikom».

Nisimgħu l-Kelma tal-Appostlu Missierna San Pawl (1 Tess 2, 10-13)

Tixhdu intom u Alla wkoll, kemm kienet qaddisa, ġusta u bla għajb l-imġiba tagħna magħkom li emmintu. Ahna, kif tafu, ġibna ruħna ma' kull wieħed minnkom qisna missier ma' wliedu: farragniekom, għamilniekom il-qalb, hegġigniekom halli timxu kif hu xieraq quddiem Alla li sejhilkom għas-saltna u l-glorja tiegħu. Ahna niżzu ħajr bla heda lil Alla talli l-kelma ta' Alla, li intom smajtu mingħandna, ilqajtuha mhux bħala kelma ta' bniedem, iżda bħala kelma ta' Alla, kif tassew hi, dik il-kelma li qiegħda taħdem fikom li emmintu.

Mit-Tagħlim tal-Papa Benedittu XVI:

Sabiex il-poplu ta' Alla jibqa' dejjem ikollu l-ministri biex jagħtuh il-Ġisem ta' Kristu, jeħtieġ li nitolbu 'l Alla biex jagħtina r-riġal ta' saċerdoti ġodda fil-Knisja tiegħu. Jien nistedinkom biex tgħaddu din l-istedina għas-saċerdozju lill-ġuvintur zgħażaġh, biex huma jwieġbu għas-sejha tal-Mulej bil-ferħ u bla biża'. Huma ma jkunux diżappuntati. J'Alla l-familja tkun il-bidu u l-benniena tal-vokazzjonijiet. Jien nitlob lill-Mulej biex lil kull wieħed minnkom inebbħu l-fond u l-kobor tal-misteru tal-Fidi. J'Alla Kristu, preżenti fl-Ewkaristija, u l-Ispirtu s-Santu li ninvokaw fuq l-ispeċi

tal-hobż u l-inbid, jakkompanjawkom ta' kuljum fil-vjaġġ u fil-missjoni tagħkom. J'Alla tkunu miftuħin biex thallu 'l Alla jaħdem fikom fuq l-eżempju tal-Verġni Marija.

(Omeliya mxandra fl-okkażjoni tal-Kungress Ewkaristiku Internazzjonali fi Quebec, 22 ta' Ġunju 2008).

Jien nindirizza lilkom, għeżież saċerdoti, li Kristu għażilkom biex tgħixu ħajjitkom bħala saġrificċju ta' tifhir għas-salvazzjoni tad-dinja. Hu biss mir-rabta tagħkom ma' Ġesù li intom tistgħu tiehdu l-frott spiritwali li jgġenera t-tama fil-ministeru pastorali tagħkom. San Ljun il-Kbir ifakkar li s-sehem tagħna fil-Ġisem u d-Demm ta' Kristu jimmira biss biex ahna nsiru dak li qed nircievu (Sermo 12, *De Passione* 3, 7, PL 54). Jekk dan hu minnu għal kull Nisrani, hu aktar minnu għas-saċerdot. Li wieħed isir Ewkaristija! J'Alla x-xewqa kostanti tagħkom u l-impenn tagħkom ikunu dawn biss, biex l-offerta tal-Ġisem u d-Demm tal-Mulej li ahna nagħmlu fuq l-altar ikunu akkompanjati mis-saġrificċju tal-eżistenza tagħna. Kull jum ahna niehdu mill-Ġisem u d-Demm tal-Mulej dik l-imħabba hielsa u pura li tagħmilna ministri denji ta' Kristu u xhieda tal-hena tiegħu. Dan hu dak li l-fidili jistennew mis-saċerdot: jġigifieri l-eżempju ta' devozzjoni awtentika lejn l-Ewkaristija; huma jixtiequ jarawh iqatta' hin twil fis-silenzju u l-adorazzjoni quddiem Ġesù kif kienet id-drawwa tal-Qaddis Kurat ta' Ars.

(Omeliya, Corpus Domini, 11 ta' Ġunju 2009).

INVOKAZZJONIJIET

Inwiegħbu flimkien:

Ismagħna nitolbuk, Mulej

Nitolbuk Mulej għall-Papa Benedittu XVI biex ikompli jirgħa l-merħla tiegħek bl-għerf u bil-qdusija; **R/.**

Nitolbuk għall-Isqfijiet kollha, b'mod speċjali l-Isqfijiet ta' dawn il-gzejjer, Pawlu u Mario, biex int tkun għalihom dawl u qawwa; **R/.**

Nitolbuk għas-saċerdoti kollha, b'mod speċjali s-saċerdoti Maltin u Għawdxin, biex timliehom bl-ispirtu tas-safa, tal-umiltà u tal-ħegġa pastorali; **R/.**

Nitolbuk għad-djakni kollha biex jaqdu lill-Poplu tiegħek bil-ġenerożità u bil-ferħ; **R/.**

Nitolbuk biex tkompli tberikna b'vokazzjonijiet għas-saċerdozju u għall-ħajja reliġjuża; **R/.**

Innu

TINA L-HLEWWA

għal Hamis ix-Xirka

Biex il-Ġemgħa minn qalbek titrejjaq
U t-Tifkira tintradd mingħajr ksur
Int tajt qawwa lill-Ħdax biex iqaddsu
Nisel ġdid, saċerdozju maħtur.

R/. Qalb imqaddsa ta' Ġesù,
Li b'salibek mifdijin:
Kebbes fina n-nar ta' mħabbtek
Żommna miegħek imħaddnin.



IS-SITT VISTA

Ġesù jagħti l-Kmandament tal-Imħabba



Qari mill-Evangelju skont San Ġwann (13, 31-35)

Kif hareġ Ġuda, Ġesù qal: «Bin il-bniedem huwa gglorifikat issa, u permezz tiegħu huwa gglorifikat Alla. Jekk Alla huwa gglorifikat permezz ta' Bin il-bniedem, Alla wkoll permezz tiegħu nnifsu għad jigglorifika lilu, u dalwaqt jigglorifikah. Uliedi, ftit iehor se ndum magħkom; intom tfittxuni, u bħalma għedt lil-Lhud, hekk ukoll ngħidu issa lilkom: Fejn sejjer jien, intom ma tistgħux tiġu. Nagħtikom kmandament ġdid, li thobbu lil xulxin. Bħalma habbejtkom jien, hekk ukoll hobbu intom lil xulxin. Minn dan jagħraf kulhadd li intom dixxipli tiegħi, jiġifieri, jekk ikollkom l-imħabba bejnietkom.»

Nisimġu l-Kelma tal-Appostlu Missierna San Pawl (Kol 3, 12-14; Rum 13, 8-10)

Intom il-magħżulin ta' Alla, il-qaddisin u l-maħbubin tiegħu. Ilbsu mela sentimenti ta' ħniena, tjeba, umiltà, hlewwa u sabar. Stabru b'xulxin, u, jekk xi hadd minnkollu xi jgħid ma' haddieħor, aħfru lil xulxin; bħalma l-Mulej hafer lilkom, hekk aghmlu intom ukoll. U fuq kolloxx ilbsu l-imħabba, li hi l-qofol tal-perfezzjoni.

Tkunu obbligati lejn hadd ħlief li thobbu lil xulxin. Kull min iħobb ikun iħares il-bqija tal-Liġi. Għax il-kmandamenti: "La tagħmilx adulterju, la toqtolx, la tisaqax, la tkunx rġhib" u kull preċett iehor, hu liema hu, kollha jingabru f'kelma waħda: "Hobb il-proxxmu tiegħek bħalek innifsek." L-imħabba ma tagħmilx deni lill-proxxmu; mela l-imħabba hi l-milja tal-Liġi.

Mit-Tagħlim tal-Papa Benedittu XVI:

Il-qsim tal-ħobż huwa att ta' komunjoni. Għalhekk fl-att fih innifsu, diġa' tidher in-natura intima tal-Ewkaristija: hija l-*agape*, l-imħabba tangibbli. Fil-kelma *agape*, jitwaħħdu t-tifsiriet tal-Ewkaristija u tal-imħabba. Fl-att li Ġesù jagħmel meta jaqşam il-ħobż, l-imħabba tilhaq l-aktar forma radikali tagħha: Ġesù jippermetti lilu nnifsu li jiġi maqsum bħala ħobż li jitqassam, aħna nagħrfu l-misteru taż-żerriegħa tal-qamħa li tmut, u għalhekk tagħti l-frott. Aħna naraw mill-ġdid il-moltiplikazzjoni tal-ħobż, li jitnissel mill-mewt tal-qamħa u jibqa' sejjer hekk sat-tmiem tad-dinja. Fl-istess hin naraw li l-Ewkaristija qatt ma tista' tkun biss azzjoni liturgika. Issir sħiħa biss meta l-*agape* liturgiku jittrasforma ruħu f'imħabba fil-ħajja ta' kuljum. Fil-kult Nisrani, iż-żewġ affarijiet isiru waħda – l-esperjenza tal-imħabba tal-Mulej fl-att ta' qima u l-imħabba li tikber, lejn il-proxxmu. F'dal-hin nitolbu 'l Alla jagħtina l-grazzja biex nitgħallmu ngħixu l-misteru tal-Ewkaristija b'mod dejjem aktar profond, b'mod li b'hekk tibda titwettaq it-trasformazzjoni tad-dinja.

(Omeliya, Hamis ix-Xirka. 9 ta' April 2009).

INVOKAZZJONIJIET

Inwieġbu flimkien:

Seddaq fina, Mulej, l-Ispirtu tal-Imħabba

Bierek il-familji tagħna u żejjin hom bl-għozza għad-dar
u bil-ħeġġa għat-talb; **R/.**

Bierek l-għarajjes li qed iħejju ruħhom għas-sagrament
taż-Żwieġ u wettaq fihom is-safa fl-imħabba
u t-tama fil-gejjieni; **R/.**

Bierek iż-żgħażaġh kollha tagħna u nissel fihom gherf,
għaqal u kuraġġ; **R/.**

Bierek it-tfal kollha u ħarishom dejjem minn kull tigrub
tar-ruħ u tal-gisem; **R/.**

Bierek il-poplu Malti u Għawdxu kollu u thalli qatt
li jinfired minnek; **R/.**

Innu

TINA L-HLEWWA

għal Hamis ix-Xirka

Lilna lkoll hallejtilna eżempju

Kmand ta' mħabba li tagħder u thenn.

Tlabt għall-għaqda tax-Xirka Qaddisa

Wegħedt l-Ispirtu, wegħedt farag u kenn.

R/. Qalb imqaddsa ta' Ġesù,

Li b'salibek mifdijin:

Kebbes fina n-nar ta' mħabbtek

Żommna miegħek imħaddnin.



IS-SEBA' VISTA Ġesù fl-Ort tal-Ġetsemani



Qari mill-Evangelju skont San Luqa (22: 39-46)

Imbagħad Ġesù hareġ u mar bħas-soltu fuq l-Għolja taż-Żebbuġ, u d-dixxipli wkoll marru miegħu. Kif wasal hemmhekk qalilhom: «Itolbu li ma tidhlux fit-tigrib.» Imbagħad tbiegħed minnhom daqs tefgħa ta' ġebbla, u nختهt għarkupptejh jitlob u jgħid: «Missier, jekk inti trid, warrab minni dan il-kalċi! Iżda tkun magħmula r-rieda tiegħek, u mhux tiegħi.» Deherlu anġlu mis-sema biex jagħmillu l-qalb, imma hu ħass dwejjaq tal-mewt fuqu u beda jitlob b'herqa akbar. L-għaraq sarlu bħal qtar tad-demmi iċarċar sal-art. Imbagħad qam mit-talb, mar hdejn id-dixxipli u sabhom reqdin minħabba s-swied ta' qalb. «Kif!» qalilhom «Irqadtu? Qumu u itolbu biex ma tidhlux fit-tigrib!»

Nisimgħu l-Kelma tal-Appostlu Missierna San Pawl (2 Kor 12, 7-10)

U li ma mmurx nintefah bija nnifsi minħabba fil-kobor tar-rivelazzjonijiet, tqegħditli xewka f'gismi, messagġiera tax-Xitan, biex toqgħod tniggiżni halli ma nintefahx. Fuq hekk tliet darbiet tlabt il-Mulej biex hi titbiegħed minni. Iżda hu wegibni: «Biżżejjed għalik il-grazzja tiegħi; għax il-qawwa tiegħi tidher fl-aqwa tagħha fejn hemm id-dgħajjef.» Għalhekk niftaħar minn qalbi l-aktar bid-debbulizzi tiegħi biex il-qawwa ta' Kristu tgħammar fija. Mela bil-qalb kollha nitgħaxxaq bid-debbulizzi tiegħi, bit-tagħjir, bl-għaks, bil-persekuzzjonijiet, bid-dwejjaq minħabba Kristu; għax meta nkun dgħajjef, inkun qawwi.

Mit-Tagħlim tal-Papa Benedittu XVI:

F'Hamis ix-Xirka ssir proċessjoni Ewkaristika li biha l-Knisja tfakkar li Ġesù hareġ mill-Kamra ta' Fuq u baqa' sejjer lejn

l-Għolja taż-Żebbuġ. F'Iżrael il-lejl tal-Għid kien jiġi ċelebrat fid-dar, fl-intimità tal-familja; hekk kien imfakkar l-ewwel Għid tal-Lhud fl-Eġittu, il-lejl li fih id-demmi tal-haruf midluk fuq il-koxox tal-bibien tad-djar kien ifisser il-ħarsien mill-qerda. F'dak il-lejl Ġesù jmur u jagħti lilu nnifsu lit-traditur, il-qerried, u b'dan l-att jegħleb il-lejl u jegħleb id-dlam tal-ħażen. Hu biss b'dan il-mod li l-Ewkaristija, imwaqqfa fil-Kamra ta' Fuq, issib il-milja tagħha: Ġesù jagħti verament il-Ġisem u d-Demm tiegħu. U jgħaddi mill-għatba tal-mewt u jsir Hobż ħaj, veru manna, ikel bla tarf għall-eternità. Il-laħam isir il-Hobż tal-Ħajja. Fil-proċessjoni ta' Hamis ix-Xirka, il-Knisja takkompanja lil Ġesù sa fuq l-Għolja taż-Żebbuġ: hija x-xewqa awtentika tal-Knisja li titlob li tishar ma' Ġesù, ma tabbandunahx fil-dlam tad-dinja, fil-lejl tat-tradiment, fil-lejl tal-indifferenza ta' tant nies... Il-proċessjoni ta' Hamis ix-Xirka takkompanja lil Ġesù fis-solitudni tiegħu tul il-*via crucis*.

(Omelija, Corpus Domini, 26 ta' Mejju 2005).

Alla, Alla ħaj, jistabbilixxi komunjoni ta' paċi magħna, jew biex ngħiduha b'enfasi akbar, hu johloq patt tad-demmi bejnu u bejnna. Bl-inkarnazzjoni ta' Ġesù, bit-tixrid ta' demmu, aħna sirna verament qraba ta' Ġesù u għalhekk ta' Alla nnifsu. Id-demmi ta' Kristu hu l-imħabba tiegħu li fiha l-ħajja divina u l-ħajja umana jsiru ħaġa waħda. Ejjew nitolbu l-Mulej li aħna nsiru nafu dejjem aktar fil-fond il-kobor ta' dal-misteru. Ejjew nitolbu biex fil-qalb ta' qalbna tizdied il-qawwa ta' din l-imħabba li tittrasformana, biex b'hekk verament insiru qraba ta' Ġesù, nimitlew bil-paċi tiegħu u nikbru fil-komunjoni ta' bejnietna.

(Omelija, Hamis ix-Xirka, 9 ta' April 2009).

INVOKAZZJONIJIET

Inwieġbu flimkien:

Farragna, Mulej, f'kull niket tagħna

Ftakar Mulej f'kull min qiegħed ibati minħabba l-mard; **R/.**

Ftakar Mulej f'kull min qiegħed ibati minħabba
xi ingustizzja; **R/.**

Ftakar Mulej f'kull min qiegħed ibati mis-solitudni
u n-nuqqas ta' mħabba; **R/.**

Ftakar Mulej f'kull min qiegħed fil-punt tal-mewt; **R/.**

Ftakar Mulej f'kull min hu qalbu maqsuma għat-telfa
ta' xi hadd għażiż; **R/.**

Innu

TINA L-HLEWWA

għal Hamis ix-Xirka

Qatra qatra min-nagħsek iġelben
Demmek jixhed il-għaraq tal-hemm.
Lill-Missier trodd ir-rieda u tobdi:
Morr il-kalċi biex qatt ma jsir semm.

R/. Qalb imqaddsa ta' Ġesù,
Li b'salibek mifdijin:
Kebbes fina n-nar ta' mħabbtek
Żommna miegħek imħaddnin.

KONKLUŻJONI



Mit-Tagħlim tal-Papa Benedittu XVI:

Huti, ejjew nagħtu l-akbar qima lis-sagrament tal-Ġisem u d-Demm tal-Mulej, is-Sagrament Qaddis tal-preżenza reali tal-Mulej lill-Knisja tiegħu u lill-umanità kollha. Ejjew nieħdu kull opportunità biex nuruh ir-rispett u l-imħabba tagħna! Ejjew nagħtuh l-akbar ġieħ! Bi kliemna, bis-silenzji tagħna u b'għemilna ejjew ma nħallu qatt il-fidi tagħna fi Kristu Rxoxt u preżenti fl-Ewkaristija tiflew it-togħma tagħha ġo fina u madwarna. Kif qal b'mod stupend San Ġwann Kriżostmu: «Ejjew naraw il-ġenerożità li ma tistax titfisser ta' Alla u l-ħwejjeġ kollha li hu jippermettilna ngawdu, meta aħna noffrulu dal-kalċi, meta nircievu t-tqarbin, u rroddulu ħajr li heles l-umanità mill-iżball, talli ġibed qrib tiegħu lil dawk li kienu tbiegħdu, talli lil dawk li kienu bla tama u mingħajr Alla fid-dinja għamilhom poplu ta' aħwa, werrieta mal-lben ta' Alla» (*Omeliya 24 dwar l-Ewwel Ittra lill-Korintin, 1*). «Fil-fatt», ikompli l-Kriżostmu, «dak li hemm fil-kalċi hu preċiżament dak li ħareġ mill-kustat, u hu dan li aħna nieklu». M'hemmx biss l-ikel u l-qsim, imma hemm "għaqda" iġħid id-Duttur tal-Knisja li ismu jfisser "ħalq tad-deheb".

(Omeliya, Parigi, 13 ta' Settembru 2008).

Mulej, illum int tagħtina ħajtek, tagħtina lilek innifsek. Idħol fil-qalb ta' qalbna bl-imħabba tiegħek. Għinna ngħixu fl-"illum" tiegħek. Għamilna strumenti tal-paċi tiegħek! Ammen.

(Omeliya, Hamis ix-Xirka, 9 ta' April 2009).

EJEW NITOLBU SKONT IL-FEHMA TAL-PAPA:

Missierna – Sliema – Glorja

Innu

TINA L-HLEWWA*

għal Hamis ix-Xirka

L-ahħar qatra ta' demmek tajthielna
Meta b'daqqa ta' lanza nifduk;
Int għallimtna tan-niket il-hena,
Int għallimtna fil-hemm inberkuk.

R/. Qalb imqaddsa ta' Ġesù,
Li b'salibek mifdijin:
Kebbes fina n-nar ta' mħabbtek
Żommna miegħek imħaddnin.

Innu

TINA L-HLEWWA*

għal Hamis ix-Xirka

'Tina l-hlewwa tal-ilsna tas-sema
Biex il-gieh li jixraqlek naghtuk.
Qalb hanina li tagħder li taħfer
Kif habbejtna nixtiequ nħobbuk.

R/. Qalb imqaddsa ta' Ġesù,
Li b'salibek mifdijin:
Kebbes fina n-nar ta' mħabbtek
Żommna miegħek imħaddnin.

Biex tifdina mill-jasar ewlieni,
Ta' Missierek l-għamara hallejt;
Int, li tgħaxxaq is-sema bi ġmielek,
Ta' suritna fil-faqar inħbejt. **R/.**

Meta waslet is-siegha li toffri
Hajtek kollha lill-kotra tal-hbieb,
Inti għarthom għall-ikla tal-Fidwa
U ta' qalbek għarrafthom il-hsieb. **R/.**

Bħal qaddej li jitbaxxa bla għadab
Inżajt hwejgek, thażżimt b'xugaman.
Hsilt saqajn id-dixxipli mistagħgħba
Biex turina it-triq tal-fejqan. **R/.**

B'rogħda f'qalbek inti twissi lil Ġuda
Li għall-flus kien pront lest jittradik;
U lil Pietru iċċanfru bil-hniena
Li biċ-ċaħda beżgħan joffendik. **R/.**

* L-Ewwel, it-Tieni u l-Aħħar Strofa huma tal-Poeta Nazzjonali Mons Carmelo Psaila
[Dun Karm: 1871-1961]; il-bqija tal-istrofi huma ta' Mons Charles J. Scicluna (2010).

Ħadt f'idejk il-ħobż bnin u beriktu
Qassamt minnu, tajt Ġismek Tqarbin.
Ħadt il-Kalċi tal-għenba magħsura:
Xorb sar Demmek li bih meħlusin. R/.

Biex il-Ġemgħa minn qalbek titrejjaq
U t-Tifkira tintradd mingħajr ksur
Int tajt qawwa lill-Ħdax biex iqaddsu
Nisel ġdid, saċerdozju maħtur. R/.

Lilna lkoll ħallejtilna eżempju
Kmand ta' mħabba li tagħder u tħenn.
Tlabt għall-għaqda tax-Xirka Qaddisa
Wegħedt l-Ispirtu, wegħedt faraġ u kenn. R/.

Qatra qatra min-nagħsek iġelben
Demmek jixhed il-għaraq tal-hemm.
Lill-Missier trodd ir-rieda u tobdì:
Morr il-kalċi biex qatt ma jsir semm. R/.

L-aħħar qatra ta' demmek tajthielna
Meta b'daqqa ta' lanza nifduk;
Int għallimtna tan-niket il-hena,
Int għallimtna fil-hemm inberkuk. R/.



Pubblikazzjoni:
Kummissjoni Liturġika Interdjoċesana, Kurja tal-Arcisqof, Furjana

Edizzjoni mhejjija minn Mons Charles J Scicluna

Bord Editorjali:
Fr Jesmond Manicaro, Joseph Huber, Robbie Mamo